

Qorti ta' l-Appell  
(Kompetenza Inferjuri)

Imħallef Anthony Ellul

Appell numru:- 10/2017

**Wara d-deċiżjoni tal-Arbitru għas-Servizzi Finanzjarji  
fil-Każ Nru. 385/16 tas-26 ta' Jannar 2017 fl-ismijiet:**

**Angelo Zahra bin-numru tal-karta tal-identità 0444937M  
f'ismu proprju u bħala suċċessur u eredi ta' martu  
Josephine Zahra (0846437M) u  
b'digriet ta' din il-qorti saret trasfużjoni tal-ġudizzju f'isem Joseph  
Zahra (K.I.0379059M) u Miriam Vella (K.I. 0012463M) werrieta ta'  
Angelo Zahra li miet fil-mori tal-appell  
(appellat)**

**Vs**

**GlobalCapital Financial Management Ltd (C-30053)  
(appellant)**

21 ta' Ottubru, 2019.

1. **Din is-sentenza hi dwar appell ta' GlobalCapital Financial Management Ltd minn deċiżjoni tal-Arbitru għas-Servizzi Finanzjarji fis-26 ta' Jannar 2017 li biha laqa' l-ilment tal-appellat rigward l-investment fuq parir tal-appellanti fil-prodott finanzjarju *Lifemark S.A. Secure Income Bond 3 GBP-QI*.**
2. Il-proċeduri quddiem l-Arbitru żviluppaw hekk:
  - 2.1. Permezz ta' ilment li wasal fl-uffiċċju tal-Arbitru għas-Servizzi Finanzjarji fit-28 ta' Lulju 2016, l-appellat limenta fir-rigward tal-prodott ***Lifemark SA – Secure Income Bond*** li akkwista fuq parir tal-appellanti. Fl-qosor qal li hu u martu, illum mejta, twieldu t-tnejn fl-1937 u meta ġara l-każ sugġett tal-ilment kellhom 71 sena. Il-qliegħ tagħhom kien biss mill-pensjoni u xi

imgħax. Filwaqt li mart l-appellat marret skola sal-età obligatorja u kienet batuta fl-Ingliż, l-appellat studja għall-apprentist fil-mekkanika fid-*Dockyard Navali* u kellu livell ta' Ingliż tajjeb fil-lingwa teknika tal-ingenjerija, iżda ma kellux għarfien fil-qasam tal-finanzi. Qal li l-ewwel investiment li għamlu tramite l-appellanti kien fl-2003 fl-*Aberdeen International High Yield Bond Fund* u qatt ma kellhom problemi b'dak l-investiment. Iżda fl-2008 il-*financial planning officer* tal-appellanti talbu jmur l-uffiċċju għandhom b'urgenza. Hemmhekk John Caruana għarrfu li l-investiment li huwa kellu fl-*Aberdeen International High Yield Bond Fund* kien sejjer ħażin u *going bust*. Kompla li heggu b'insistenza sabiex ibiegħ dak l-investiment u jinvesti r-rikavat f'investiment b'kapital żgur fil-*Keydata Lifemark Secure Income Bond* li jhallas imgħax ta' 7.5% fis-sena. Minkejja li huwa ma kellux problemi bl-investiment fl-*Aberdeen*, huwa strah fuq il-parir mogħti lilu u ttrasferixxa madwar żewġ terzi tal-investiment fl-*Aberdeen* għall-*Lifemark*, li kien **investiment għal 5 snin sal-2013**. Kompla li hu u martu ma kellhomx esperjenza f'investimenti kumplessi iżda l-*advisors* tal-appellanti qatt ma staqsewh xejn fir-rigward. Inoltré, ħadu ħsieb jinfurmaw l-*advisors* li l-attitudni għar-riskju tagħhom kienet kawta u li l-insistenza tal-appellanti sabiex isir l-investiment fil-*Lifemark* kien biss biex huma jaqalghu *commissions* għaliex l-investiment fl-*Aberdeen* qatt ma mar 'bust' u għadu sal-lum iħallas interessi regolari mingħajr telf ta' kapital. Żied li l-ebda rappreżentant tal-appellanti qatt ma ltaqa' ma martu aħseb u ara kemm sar *assessment* tagħha. Jgħid li l-firem tagħhom fuq id-dikjarazzjonijiet meħuda mill-appellanti ttieħdu b'qerq u l-kontenut tal-istess huwa invertitjier. Qal ukoll li mhux minnu li s-servizz provdut ma kienx wieħed *advisory* u jisħaq ukoll li ma ngħatatlilhomx kopja tad-dokumenti li ffirmaw u lanqas tal-*brochure*, tal-prospett u tal-*annual report* tal-prodott. *Management charges* ma ġewx spjegati lilhom u ma ngħatawx *tariff sheet*. Iżid ukoll li huwa ingħata l-parir jinvesti f'dak il-prodott minn John Caruana, li ma kienx awtorizzat mill-MFSA jagħti *advisory services* meta inbiegħ lilu l-investiment u li la hu u lanqas martu qatt ma ltaqgħu ma' Erica Caruana jew John Rusher li ffirmaw id-dokumentazzjoni relattiva f' isem is-socjetà appellanti. F'Marzu u April 2010 rċevew imbagħad żewġ ittri mingħand l-appellanti permezz ta' liema ġew infurmati li l-imgħax kien ġie sospiz u li l-KPMG appuntat bħala amministratur proviżorju iżda meta huwa ċempel lill-appellanti infurmawh li l-kumpannija ma fallietx u kien se jsir *restructuring plan*. Għalhekk ma ħass li kellu għalfejn jieħu l-ebda azzjoni. Kien biss f'April tal-2011 li huwa ġie nfurmat mill-appellanti li mhux se jsiru aktar pagamenti u kien f'dak il-punt li ddeċieda jagħmel ilment. Aktar tard, fl-4 ta' Mejju 2013, ġie avżat formalment li l-prodott kien falla u li huwa ma kienx se jieħu aktar minn

12% u 14% tal-kapital investit. **Effettivament, minn £20,000 irkupra biss is-somma ta' £3,220 (16.1% tal-valur investit).** Kien għalhekk li kompla jilmenta mal-appellanti iżda peress li din tal-aħħar ma tatux raġun ressaq ilment mal-MFSA fit-3 ta' Ġunju 2013. Jgħid li hekk kif jirrizulta mill-konkluzjonijiet tal-MFSA u awtoritajiet oħra, li l-*Keydata Lifemark Secure Income Bond* huwa investiment kumpless u ta' riskju għoli u għalhekk ma kienx *suitable* għalih u għal martu. Abbażi tal-fatt li sabet li dan kien każ ta' *misselling*, l-MFSA irrakkomandat lill-appellanti tqegħdu fil-posizzjoni li kien fiha qabel, kemm għal dak li jirrigwarda kapital kif ukoll interessi mitlufa. Minkejja dan, l-appellanti rrifjutat. Huwa pproċeda għalhekk billi preżenta protest ġudizzjarju fl-14 ta' Jannar 2016 li ġie notifikat lill-appellanti fl-20 ta' Jannar 2016. Talab għalhekk lill-Arbitru:

1. Jiddikjara li l-ilment sottomess kontra s-socjetà intimata jikkostitwixxi każ fejn din ta' l-aħħar ma mxietx fl-aħjar interessi tiegħu, kif ukoll naqset mill-obbligi fiduċjarji tagħha inkluż l-obbligu naxxenti mill-artikoli 1124A u 1124B tal-Kodiċi Ċivili meta, tat lilu u l-martu parir jinvestu fil-*Keydata Lifemark Secure Income Bond Issue 3 GBP – Q1* għall-valur ta' Liri Sterlini 20,000 fit-12 ta' Settembru 2008;
2. Jiddikjara li l-istess komportament tal-intimata jikkostitwixxi *investment misselling* peress li l-investiment *Keydata Lifemark SIB* ma setgħax jiġi kkunsidrat bħala li huwa idonju u adattat għalih u għal martu stante li: (i) ma kienx konsistenti u kompatibbli maċ-ċirkostanzi personali, l-objettivi finanzjarji u l-attitudni ta' riskju tagħhom u kien imur oltré l-*loss absorption capacity* tagħhom; (ii) l-investiment rakkomandat ma kienx in linea mat-tgħarif u l-esperjenza fl-investimenti tiegħu u ta' martu b'dan illi ma setgħux jifhmu r-riskji nvoluti u jieħdu deċizzjoni nformata; (iii) l-investiment rakkomandat kien intiż għal investituri ta' esperjenza u għalghekk hu u martu ma kienux eliġibbli biex jinvestu fih; (iv) b' mod negligenti ġie preżentat bħala *low risk* meta filfatt huwa investiment kumpless u ta' riskju għoli; (v) l-ebda rappreżentant tal-appellanti ma ltaqa ma' martu *qua* investitriċi; (vi) John Caruana ma kellux l-awtorizzazzjoni mill-MFSA jagħtihom parir filwaqt li John Rusher u Erica Caruana li ffirmaw id-dokumenti qatt ma ltaqgħu miegħu jew ma martu;
3. Jiddikjara u jiddeciedi li l-intimata tiġi ordnata tikkumpensah bit-telf kapitali flimkien mal-imgħax;

4. Jiddikjara u jiddeċiedi li l-intimata tiġi ordnata tħallas imgħax raġonevoli u ġusta bir-rata ta' 5.01% bejn it-12 ta' Settembru 2008 sat-22 ta' Diċembru 2015 u bir-rata ta' 8% mit-23 ta' Diċembru 2015 sal-ġurnata tal-ħlas effettiv u jew kif l-Arbitru jidhirlu xieraq u opportun;
5. Jiddikjara u jiddeċiedi li simultanament mal-pagamenti tal-kapital u l-imgħax, l-ilmentatur għandu jittrasferixxi t-titolu legali u benefiċjali fl-investment in kwistjoni lill-intimata flimkien ma surroga favur u a benefiċċju tal-istess soċjetà tad-drittijiet kollha residwi fl-istess investment, inkluż id-drittijiet litigjużi u dawk akkwistati b'operazzjoni tal-liġi, kuntratt jew kwalsiasi mod ieħor.

2.2. Il-provditur tas-servizz, filwaqt li elenkat il-fatti riżultanti lilha, wiegħbet<sup>1</sup> permezz tas-segwenti eċċezzjonijiet li ngħataw mingħajr preġudizzju għal xulxin:

2.2.1. In linea preliminari:

- Angelo Zahra għandu jipprova l-interess ġuridiku neċessarju billi jipprova li tabilhaqq huwa l-eredi ta' martu Josephine Zahra;
- inkawntu t-talbiet tal-ilmentatur huma bbażati fuq responsabbiltà kuntrattwali, l-istess huma preskritti a tenur tal-artikolu 2156(f) tal-Kap. 16 tal-Liġijiet ta' Malta; u
- inkawntu t-talbiet tal-ilmentatur huma bbażati fuq responsabbiltà extra kuntrattwali, l-istess huma preskritti a tenur tal-artikolu 2153 tal-Kap. 16 tal-Liġijiet ta' Malta.

2.2.2. Fil-mertu wiegħbet illi:

- l-ewwel talba hija nfondata in kwantu mxiet fl-aħjar interessi tal-klijenti tagħha u ma naqsitx mill-obbligi tagħha meta bħala intermedjarja bieġħetihom il-prodott finanzjarju in kwistjoni;
- it-tieni talba tal-ilmentaturi hija ukoll infondata in kwantu, kuntrarjament għal dak allegat, l-investment in kwistjoni inbiegħ fuq bażi ta' *promote and sell* u tiċhad li l-komportament

---

<sup>1</sup> Fol. 243

tagħha jikkostitwixxi *investment misselling* u *unsuitable advice*. Tishaq li fil-mument tal-bejgħ, skont l-informazzjoni li hija kellha dwar il-prodott u l-informazzjoni li l-ilmentatur u martu tawha dwarhom, l-investment seta' jinbiegħ lilhom. Tgħid inoltré li skont id-dokumenti minnhom iffirmati, l-ilmentatur u martu kellhom l-esperjenza u t-tagħrif neċessarju sabiex jifhmu r-riskji relatati mal-investment in kwistjoni. Tiċhad li hija rrakkomandatilhom l-investment b'mod negligenti u li meta sar l-investment dan kien meqjus ta' riskju għoli u mhux *low risk*. Iżżid li l-fatt li l-prodott seta' kellu xi aspetti kumplessi ma jfissrix li dan ma setgħax jinbiegħ lill-ilmentatur u martu a bażi tal-*appropriateness test* li saret mir-rappreżentanti tagħha skont ir-regoli viġenti fiż-żmien in kwistjoni;

- it-talbiet 3, 4 u 5 huma ukoll infondati in kwantu hija mhix responsabbli għal ebda telf / dannu / reintegrazzjoni versu l-ilmentaturi; u
- it-talba għall-imgħaxijiet hija nfondata stante: (i) la l-kapital u lanqas l-imgħaxijiet ma kienu garantiti mill-intimata; (ii) l-ilmentatur u martu għamlu l-investment *de quo f'* Lulju tal-2008 qabel l-akbar kriżi finanzjarja mis-snin 1930 b' dan illi l-ilmentatur ma jistax jassumi li kieku hu u martu nvestew flushom f' investment ieħor il-kapital tagħhom kien se jibqa' sħiħ u/jew jaqilgħu imgħaxijiet għaž-żmien kollu tal-investment tagħhom kif sostnut minnu.

2.3. B' sentenza mogħtija fis-26 ta' Jannar 2017, l-Abitru ddeċieda kif ġej:

***L-Eccezzjoni dwar interess guridiku***

*Angelo Zahra qed jagħmel dan l-ilment għaliex ihoss li inghata parir hazin u l-investment li l-provditur tas-servizz gieghlu jinvesti fih kien prodott finanzjarju li ma kienx jghodd għalih u għalhekk qed ifittex kumpens finanzjarju. Fl-ilment tiegħu jghid li martu mietet fis-17 ta' Mejju 2010, u huwa l-eredi universali tagħha. L-evidenza li pproduca l-ilmentatur ma giet bl-ebda mod kontradetta u l-Abitru qed jaccettaha.*

*Galadarba l-ilmentatur qed jagħmel talba ta' flus u huwa l-werriet ta' martu għal kull sehem li seta' kellha fl-investment de quo, jidher bl-aktar mod evidenti li għandu interess guridiku. Il-Qrati tagħna stabbilew li anke meta persuna jkollha interess morali ukoll jista' jkollha interess guridiku.*

*Għalhekk l-Abitru jhoss li Angelo Zahra għandu l-interess guridiku meħtieġ biex ikun jista' jagħmel l-ilment u din l-eccezzjoni ser tigi michuda.*

## **L-Eccezzjoni tal-preskrizzjoni**

*Il-provditur tas-servizz jaghti zewg eccezzjonijiet dwar il-preskrizzjoni, wahda ibbazata fuq l-Artikolu 2153 u l-oħra a bazi tal-Artikolu 2156(f) tal-Kodici Civili.*

*L-Artikolu 2153 tal-Kodici Civili hija l-preskrizzjoni li tapplika meta, 'L-azzjoni għall-hlas tal-hsarat mhux ikkagunati b'reat taqa' bi preskrizzjoni bl-egħluq ta' sentejn.' Din l-azzjoni tapplika biss għal danni illi ma johorgux minn relazzjoni kuntrattwali.*

*Huwa evidenti li r-relazzjoni bejn l-ilmentatur u l-provditur ta' servizz hija ta' natura kummerċjali u bbazata fuq relazzjoni kuntrattwali. Il-provditur tas-servizz ta servizz bi hlas lill-ilmentatur u din ir-relazzjoni hija wkoll regolata bil-Kap. 378 tal-Ligijiet ta' Malta peress li hija relazzjoni bejn konsumatur u, f'dan il-kaz, provditur ta' servizz fl-investment.*

*Il-provditur offra servizz kummerċjali lill-ilmentatur bi hlas u zgur li din it-tranzazzjoni holqot rabta kuntrattwali bejn l-ilmentatur u l-provditur tas-servizz. Għalhekk, il-preskrizzjoni applikabbli hija dik ta' hames snin kif johrog mill-Artikolu 2156(f) tal-Kodici Civili.*

*Mill-fatti tal-kaz johrog li t-tranzazzjoni sehhet formalment bil-Purchase Contract Note datata it-12 ta' Settembru 2008.*

*Meta tkun qed tigi eccepita l-preskrizzjoni din trid tigi ippruvata minn min jallegaha u f'dan il-kaz mill-provditur tas-servizz.*

...

*Irid jipprova wkoll id-data ta' minn meta jibda għaddej il-perjodu preskrittiv ...*

*Il-provditur jgħid illi l-perjodu preskrittiv għandu jibda jghodd mid-data ta' minn meta inghata s-servizz u, cioe`, fis-16 ta' Lulju 2008, 'meta inghata s-servizz f'dik id-data.'*

*L-Arbitru ma jaqbilx ma' dan l-argument ghaliex mhux mistenni li min jixtri prodott finanzjarju, l-ghada jmur jagħmel protest gudizzjarju, jew ittra ufficjali, biex jinterrompi l-preskrizzjoni meta jkun għadu lanqas biss jaf jekk il-parir li inghata kienx tajjeb jew le.*

*F'dan il-qasam tas-servizzi finanzjarji, il-konsumatur ikun, hafna drabi, nieqes mit-tagħrif dwar dan il-qasam speċjalizzat, u huwa biss il-provditur li fid-data tat-tranzazzjoni jkun f'qagħda li jevalwa s-sitwazzjoni ghaliex huwa l-espert f'din il-materja. L-ilmentatur ikun biss f'qagħda li jiehu azzjoni, minn meta tavvera s-sitwazzjoni li imbagħad iggiegħlu jinduna jekk is-servizz li kien inghata kienx tajjeb jew le. U dan normalment isehh minn meta jigi infurmat li l-prodott ma jkunx hadem kif gie mwieghed.*

*Allura jsegwi li l-ilmentatur irid jiehu azzjoni minn meta jkollu fatti bizzejjed biex jinduna li l-provditur ma kienx onora l-obbligazzjonijiet tiegħu.*

*L-Artikolu 2137 tal-Kodici Civili huwa car li l-preskrizzjoni ta' azzjoni tibda minn dak inhar li din l-azzjoni tista' tigi ezercitata. Ma jistax ikun, kif qed*

*jallegra l-provditur, li l-azzjoni setghet tigi ezercitata minn dakinhar li inghata s-servizz.*

*Il-fatti ta' dan il-kaz juru li l-ilmentatur gie infurmat mill-provditur tas-servizz fil-5 t'April 2011, li l-prodott tal-Keydata kellu problemi serji u li l-pagamenti kollha tal-principal kienu se jkunu sospizi u, 'Dan ifisser li ebda avviz iehor mhu se jinhareg fir-rigward tan-nuqqas ta' pagament tal-principal tax-xahar li ghadha u ta' nuqqas ta' pagamenti fil-gejjieni.'*

*L-ilmentatur ilmenta mal-provditur u ghamel protest gudizzjarju fl-14 ta' Jannar 2016. B'dan il-mod, il-preskrizzjoni ta' hames snin mill-5 ta' April 2011, (id-data ta' minn meta l-ilmentatur seta' jaghmel l-azzjoni), giet interrotta u l-perjodu tal-preskrizzjoni rega' beda jghodd mill-15 ta' Jannar 2016.*

*L-ilment quddiem l-Arbitru sar fit-28 ta' Lulju 2016, u ghalhekk l-azzjoni tal-ilmentatur ma lahqitx saret preskritta.*

*Kif inghad, min jaghti l-eccezzjoni tal-preskrizzjoni jrid jippruvaha u, anke f'kaz ta' dubju, il-gudikatur irid jichad l-eccezzjoni.*

*Il-provditur tas-servizz ma ppruvax l-eccezzjoni tal-preskrizzjoni.*

*Ghar-ragunijiet moghtija, l-eccezzjonijiet dwar il-preskrizzjoni qeghdin jigu michuda.*

### **Fil-Mertu**

...

*Li l-ilmentatur qieghed jghid, fi ftit kliem, illi huwa inghata parir hazin meta rapprezentant tal-provditur tas-servizz heggu johrog minn investiment li kien sejjer tajjeb, (u ghadu sejjer tajjeb sa llum), sabiex jidhol fi prodott kumpless u ta' riskju gholi u, cioe`, il-Keydata Lifemark SIB (fil-qosor l-SIB).*

...

*L-allegazzjoni principali li qed iqajjem l-ilmentatur huwa dak li mieghu sar misselling meta inbieghlu prodott kumpless u ta' riskju gholi mill-provditur tas-servizz f'cirkostanzi fejn l-ilmentatur u martu ma kellhom l-ebda esperjenza f'xi investiment kumpless bhalma huwa l-prodott odjern u, cioe`, l-SIB Keydata Lifemark Secure Income Bond (fil-qosor SIB).*

...

*...l-Arbitru, filwaqt li qieghed jichad l-eccezzjonijiet kollha tal-provditur tas-servizz, qed jilqa' l-ilment billi jordna lill-provditur tas-servizz u, cioe`, lill-GlobalCapital Financial Management Limited thallas lill-ilmentatur is-somma ta' sittax-il elf, seba' mija u tmenin Liri Sterlini (£16,780), li tirrapprezenta l-kapital ta' ghoxrin elf Liri Sterlini (£20,000), li investa l-ilmentatur imnaqqsa minnu l-ammont ta' tlett elef, mitejn u ghoxrin Liri Sterlini (£3,220) li gie rikavat mill-ilmentatur.*

*Billi din it-tranzazzjoni tellfet lill-ilmentatur milli jinvesti flusu x'imkien iehor, (opportunity loss), l-Arbitru qed jikkoncedi l-imghax kif gej.*

*Huwa diffiċli li l-Arbitru jpoggi b'mod preciz lill-ilmentatur fil-pozizzjoni fejn seta' kien kieku ma nvestiex fl-SIB, però meta qies il-profil tar-riskju tal-ilmentatur u fejn seta' investa dak iz-zmien, iħoss li r-rata ta' imghax ta' 5% fis-sena tkun wahda gusta.*

*Dan l-imghax għandu jgħodd fuq il-kumpens mogħti f'din id-deċizzjoni mid-data tal-investment, jgħifieri mit-12 ta' Settembru, 2008, sad-data tal-effettiv pagament.*

*L-ispejjeż ta' dan il-kaz għandhom ikunu a kariku tal-provditur tas-servizz.'*

3. Mid-deċizzjoni appellat il-provditur tas-servizz. L-aggravji huma:-

- i. L-Arbitru għas-Servizzi Finanzjarji applika ħażin il-liġi tal-preskrizzjoni u qies b'mod ugwalment żbaljat meta t-termini għandhom jibdw jiddekorru b'dan li l-azzjoni odjerna kellha tiġi dikjarata preskritta u hija liberata mill-osservanza tal-ġudizzju;
- ii. L-Arbitru naqas milli jqis l-eċċezzjoni numru 7 tagħha, u cioè l-effett tal-kriżi finanzjarja dinjija li faqqgħet ftit ġranet wara li l-investment ġie akkwistat u li dan effettivament jikkostitwixxi *casus*;
- iii. Irrispettivament minn kwalunkwe ksur regolatorju li seta' ġie ravvizat, l-Arbitru naqas milli jindaga x'kien in-ness kawżali għat-telf lamentat mill-ilmentatur appellat u jekk tali telf effettivament seħħ minħabba tort imputabbli lilha;
- iv. Anke kieku kellu jirriżulta xi ksur regolatorju, ir-rimedju mogħti mill-Arbitru ma kellux jinkorpora ħlas favur l-ilmentatur appellat konsistenti f' dak effettivament mitluf minnu;
- v. Fil-mertu, il-konklużjoni tal-Arbitru hija bbażata fuq apprezzament ħażin tal-fatti u l-provi miġjuba quddiemu;
- vi. Illi huwa ċar li d-deliberazzjonijiet tal-Arbitru inkludew apprezzament ta' dokumenti li l-esponenti kienet talbet l-isfilz tagħhom mill-istadju bikri tal-kaz, fir-risposta tagħha, u saħansitra oralment waqt is-smiegħ tal-proċeduri, u liema talba la ġiet permessa li tiġi verbalizzata u li ġiet daqstant oralment miċħuda, u mingħajr l-ebda eżitu bil-miktub, liema kunsiderazzjonijiet kienu ta' preġudizzju għas-smiegħ u d-deċide tal-kaz; u
- vii. L-imghax ma kellux jibda jiddekorri minn meta ngħata s-servizz, kif deċiż.



4. L-appellat wieġeb li d-deċiżjoni tal-Arbitru għandha tiġi kkonfermata filwaqt li l-appell tas-soċjetà appellanti għandu jiġi miċhud bl-ispejjeż.
5. Permezz ta' rikors preżentat 15 t' April 2019, l-aħwa Joseph Zahra (K.I) u Miriam Vella (K.I. 0012463M), wlied l-appellat u Josephine Zahra li kienet mietet fis-17 ta' Mejju 2013, talbu il-legittimazzjoni tal-atti stante l-mewt tal-appellat fis-16 t' Ottubru 2018. Bħala eredi tal-ġenituri tagħhom fi kwoti ugwali, talbu t-trasfużjoni tal-atti tal-kawża f' isimhom.
6. Fis-7 ta' Mejju 2019, il-Qorti laqgħet it-talba surriferita għall-korrezzjoni fis-sens li isimhom għandu jiġi nkluz fl-okkju bħala werrieta.
7. A tenur tad-digriet ta' din il-Qorti tal-10 t' April 2019, l-appellati spjegaw b' mod konċiż il-punti saljenti tat-tweġiba tagħhom permezz ta' nota.

### **Konsiderazzjonijiet:**

#### **L-Ewwel Aggravju**

8. Permess tal-ewwel aggravju tagħha, l-appellanti tilmenta li l-Arbitru għas-Servizzi Finanzjarji applika ħażin il-liġi tal-preskrizzjoni u qies b' mod ugwalment żbaljat meta t-termini għandhom jibdeu jiddekorru b'dan li l-azzjoni odjerna kellha tiġi dikjarata preskritta u hija liberata mill-osservanza tal-ġudizzju;
9. Is-sunt tal-kunsiderazzjonijiet tal-Arbitru fir-rigward tal-eċċezzjonijiet dwar il-preskrizzjoni diġa ġie espost aktar 'l fuq. A skans ta' ripetizzjoni, din il-Qorti mhux se terġa tirriproduċi l-istess hawnhekk iżda tagħmel referenza għall-punt 2.3 ta' din is-sentenza.
10. L-appellanti tgħid iżda li t-talbiet tal-ilmentatur, in kwantu bbażati fuq allegat agir da parti tagħha u ksur ta' liġi fil-mument li fih sar il-bejgħ tal-investment lilu u lil martu, jirreferu għal responsabbiltà extra kuntrattwali / kulpa akwiljana u għalhekk huma preskritti a tenur tal-artikolu 2153 tal-Kap. 16 tal-Liġijiet ta' Malta. Tinsisti li a tenur tal-artikolu 2137 tal-Kodiċi Ċivili, is-sentejn sabiex jippromwovu l-azzjoni odjerna huma dekorribbli minn l-imsemmija data meta allegatament sar il-*misselling*. F' dan il-kuntest l-appellanti tirreferi għad-deċiżjoni mogħtija mill-Prim' Awla tal-Qorti Ċivili fis-27 ta' Jannar 2003 fl-ismijiet **Malcolm Harwood vs Joseph Aquilina et** u targumenta ulterjorment li fil-mument meta akkwista l-investment, l-appellat kien jaf li l-mara tiegħu ma kinitx preżenti għal-laqa' mar-

rapprezentant tagħha liema *'affarijiet minnhom qed jilmenta'*. L-appellanti tissottometti li *'tenut kont kif l-ewwel żewġ talbiet ta' l-ilmentatur appellat huma marbutin espressament mad-data meta ngħata s-servizz lmentat, u cioè **fis-16 ta' Lulju 2008**, u tenut kont illi l-allegata negligenza, jew ksur regolatorju, seħħet f' dak il-mument, iżjed u iżjed meta l-ilmentatur appellat jakkuża lill-esponenti li għamel dan kollu biex jikkonvinci lill-ilmentatur appellat jidhol għall-investment, kif stabbilit mill-Arbitru, kwalunkwé terminu preskrittiv bilfors irid jibda jiddekorri mid-data li ngħata s-servizz lmentat u cioè mis-16 ta' Lulju 2008'*. Tikkonkludi għalhekk li l-azzjoni odjerna hija preskritta stante li għaddew sia t-terminu ta' sentejn u anke tal-ħames snin.

11. L-artikolu 19(3) tal-Kap. 555 jipprovdi illi:

*'Fil-qadi tal-funzjonijiet tiegħu taħt is-subartikolu (1), **I-Arbitru għandu:***

...

*(e) **jitratta kull mistoqsija dwar preskrizzjoni skont il-ligi:***

*Izda l-provditur ta' servizzi finanzjarji jista' jqajjem l-eċċezzjoni tal-preskrizzjoni biss fl-ewwel sottomissjonijiet bil-miktub li huwa provdut dwarhom fl-artikolu 22(3)(Ċ) sakemm majkunx awtorizzat mod ieħor mill-Arbitru li għandu jagħti r-raġunijiet għal dik l-awtorizzazzjoni:*

*Izda wkoll l-Arbitru ma jkunx intolat li jqajjem il-kwistjoni tal-preskrizzjoni minn jeddu:*

*Izda wkoll xejn f'dan l-Att ma għandu jinftiehem bħala li qed jagħti xi setgħa lill-Arbitru li jagħti deċiżjoni dwar talba li tkun waqgħet bi preskrizzjoni skont il-ligi meta l-parti investigata tqajjem eċċezzjoni tal-preskrizzjoni.'*

12. Imiss issa jiġu kkunsidrati l-artikoli tal-ligi li fuqhom huwa bbażat dan l-aggravju. Id-disposizzjonijiet rilevanti fil-Kodiċi Ċivili huma s-segwent:

*'**2153.** L-azzjoni għall-ħlas tal-ħsarat mhux ikkaġunati b' reat taqa' bi preskrizzjoni bl-egħluq ta' **sentejn.**'*

*'**2156.** L-azzjonijiet hawn taħt imsemmija jaqgħu bi preskrizzjonibl-egħluq ta' **ħames snin:***

...

*(f) l-azzjonijiet għall-ħlas ta' kull kreditu ieħor li ġej minn operazzjonijiet kummerċjali jew minn ħwejjeg oħra, meta l-kreditu ma jkunx jaqa', skont din il-ligi jew ligijiet oħra, taħt preskrizzjoni aqsar, jew ma jkunx jirrizulta minn att pubbliku;'*

*'**2137.** Bla ħsara ta' dispozizzjonijiet oħra tal-ligi, il-preskrizzjoni ta' azzjoni tibda minn dak in-nhar li din l-azzjoni tista' tiġi eżerċitata; mingħajr ma jittiehed qies tal-istat jew tal-kondizzjoni tal-persuna li lilha din l-azzjoni tmiss.'*

13. In linea ta' principji ġenerali ssir riferenza għas-sentenza parzjali tal-Prim'Awla tal-Qorti Ċivili fl-ismijiet, **Pace Mario Vs Corinthia Palace Hotel Company Limited Et** tat-13 ta' Ġunju 2013:

*'Hu ribadit fil-gurisprudenza taghna li għall-finijiet ta' preskrizzjoni, il-ligi tagħraf tliet għamliet ta' azzjoni għaddanni, u jgifieri: (a) azzjoni dwar hsarat imnissla minn ghemil li jikkostitwixxi reat, f'liema kaz iz-zmien tal-preskrizzjoni huwa dak imfisser mil-ligi biex issir l-azzjoni kriminali dwar l-istess reat (regolat bl-**art.2154(1)** tal-Kap.16); (b) azzjoni għall-hsarat imnisslin minn delitt jew kwazi-delitt ('l hekk imsejha culpa aquiliana), f'liema kaz il-preskrizzjoni hija ta' sentejn - principju riless fl-**artikolu 2153** tal-Kodici Civili; u (c) azzjoni għall-hsarat imnissla minn nuqqas ta' twettieq ta' kuntratt li mhux imfisser fatt pubbliku, f'liema kaz il-preskrizzjoni hija dik ta' hames snin;*

*Hu għalhekk pacifiku li illi l-preskrizzjoni bjennali prevvista mill-**Artikolu 2153**, tal-Kodici Civili tikkolpaxxi "l'azione per risarcimento del danno derivante dal fatto illecito, e non quello del risarcimento del danno contrattuale, soggetta quest'ultima azione alla prescrizione confacente al determinato contratto" (**Kollez. Vol. XXVIII P I p 726**).*

*Illi, għalhekk, il-preskrizzjoni ta' sentejn imsemmija fl-artikolu 2153 tal-Kodici Civili, minbarra li ma tapplikax għall-hsara mahluqa minn ghemil li jikkostitwixxi reat, lanqas ma tapplika fejn l-allegata hsara titnissel minn ksur ta' patt kuntrattwali (Ara per ez. "**Calafato vs Muscat**", deciza fil-5 ta' Frar, 1895 (Vol. XV.44); "**Naudi vs Zammit**", deciza mill-Onorabbli Qorti tal-Appell fid-9 ta' Marzu, 1925 (Vol. XXVI.I.54), "**Calleja vs Xuereb**", deciza minn din il-Qorti fl-10 ta' Mejju, 1982). Fil-kawza "**Borda vs Arrigo Group of Hotels et**", deciza minn din il-Qorti fil-15 ta' Jannar, 1999, gie konfermat li l-preskrizzjoni applikabbli tkun ta' hames snin jekk id-danni huma rizultat ta' inadempjenza ta' obbligazzjoni.*

*Il-kwistjoni in ezami hija jekk il-kolpa fil-kaz prezenti kinetx kuntrattwali jew extra - kuntrattwali / aquiliana naxxenti mid-delitt jew kwazi delitt.*

*L-Onorabbli Qorti tal-Appell fil-kawza "**Joseph Busuttil v Emmanuel Schembri**" deciza fid-19 ta' Frar 1954 per Sir. Luigi Camilleri, irriteriet li wiehed mill-kriterji sabiex jigi deciz jekk il-fatt hux kolpa kuntrattwali jew aquiliana, vwoldiri li, meta hemm kuntratt, il-kolpa tista' tkun aquiliana biss meta l-fatt ikun indipendenti u awtonomu mir-rapport kuntrattwali." (enfasi ta' din il-Qorti.) Din il-Qorti irriteriet li fatt ta' negligenza u imperizja li jikkostitwixxi inadempjenza kuntrattwali, li jista' ikun non factum jew anke male factum ma tistax tkun kolpa aquiliana imma damnum injuria datum li jista' isir fl-okkazzjoni ta' kuntratt. Il-Qorti ccitat Laurent li jghallem "Il delitto e' una lesione dell'ordine pubblico, e parimenti il quasi delitto interessa la sicurezza delle persone.... la cosa e' affatto diversa in materia di obbligazioni convenzionali. L'inadempimento di impegni da taluno stipulati non produce che un danno pecuniario."*

...

*Hu ammess il-konkors bejn ir-responsabbilita' kuntrattwali u dik extra kuntrattwali. Kif gie deciz fis-sentenza fil-kawza fl-ismijiet "**Vassallo vs Mizzi et**", deciza fid-9 ta' April 1949, (Vol. XXXIII.II.379) il-Qorti kkunsidrat illi "l-htija meta tigi kkunsidrata fl-entita' tagħha, hija wahda; u taht dan l-aspett ma hemmx distinzjoni bejn kolpa kuntrattwali u dik komunement imsejha aquiliana, li titnissel minn delitt jew kwazi delitt. Id-differenza bejniethom tinsab fil-kawza u fil-grad. In kwantu għall-kawza, il-htija kuntrattwali tippresupponi obbligazzjoni pre-ezistenti li magħha hija marbuta; mentri l-htija aquiliana tippresupponi fatt li*

minnu titnissel 'ex nunc'. In kwantu għall-grad id-differenza hija riposta fl-estensjoni tar-responsabbilita' fis-sens illi fil-kolpa kontrattwali wiehed jista' jirrispondi ta' htija hafifa skont il-kaz, mentri fil-kolpa aquiliana r-responsabbilita' testendi ruhha b'mod li dwarha ma hemmx grad."

Ukoll fil-kaz fl-ismijiet "**Arthur George Lambert et vs Anthony Buttigieg pro et noe et.**" (deciza fit-18 ta' April 1963 – (Vol. XLVII.III.1110) gie deciz li "ma hemm xejn inkompatibbli bejn responsabbilita' kontrattwali u htija aquiliana ... jista' jkun hemm materja ta' delitt jew kwazidelitt anke f'materja ta' obligazzjonijiet konvenzjonali; f'liema ipotesi l-parti lesa jista' jkollha zewg azzjonijiet – dik nascenti minn htija kontrattuale u dik nascenti minn htija extra kontrattuale."

Fil-kaz ta' azzjoni għad-danni nascenti mir-responsabbilita' kontrattuale l-attur għandu jipprova li huwa kellu favur tiegħu dik l-obbligazzjoni kuntrattwali u li l-konvenut kien inadempjenti fl-esekuzzjoni ta' dik l-obbligazzjoni fil-konfront ta' l-istess attur. B'hekk ir-responsabbilita' għad-danni tirrizulta mir-rabta guridika jew nuqqas tagħha, u dana skont il-kaz, li hemm bejn il-partijiet kontendenti.

L-awtur **Andrea Torrente** jagħti eżempju car sabiex ikun jista' jagħraf id-distinzzjoni bejn rabta kontrattwali li tagħti lok għar-responsabbilita' kontrattuale u n-nuqqas ta' rabta kontrattwali li tagħti lok għar-responsabbilita' extra kontrattuale. Din ic-citazzjoni hija citata f'diversi sentenzi recenti tal-Qorti tagħna u, għall-iktar carezza, qed tigi hawnhekk abbraccjata wkoll minn din il-Qorti:

"Se io viaggio in tram, e, quindi, ho concluso un contratto di trasporto, e mi ferisco in un incidente, e' sufficiente che io provi di essermi trovato nel tram e di essere stato ferito. Se, invece, mentre passo per la strada, sono investito dal tram, ho l'onere di provare non soltanto l'incidente, ma anche il dolo o la colpa del vettore o dei suoi agenti". L-awtur jispjega li fl-ambitu tar-responsabbilita' "extra kontrattuale ... un rapporto obbligatorio ancora non esiste tra le parti ed essa consiste nella trasgressione di un dovere generico di contegno."

14. Issir referenza ukoll għas-sentenza tal-Qorti tal-Appell (Superjuri) fl-ismijiet **Darmanin Kissaun Roland Vs Globalcapital Financial Management Limited**, tad-29 ta' Marzu 2009:

'Fil-kuntest tal-aggravju marbut mal-eccezzjoni tal-preskrizzjoni ta' sentejn a tenur tal-artikolu 2153 tal-Kodici Civili, din il-Qorti taqbel ma' dak deciz mill-ewwel Qorti li din il-kawza ma hijiex wahda aquiliana. Hu car li l-azzjoni attrici hija bazata fuq kuntratt u ksur tal-istess dparti tas-socjeta' konvenuta. L-attur avvicina lis-socjeta' konvenuta biex jiehju parir dwar kif jinvesti flusu bi qligh għalih, u hekk kif is-socjeta' konvenuta accettat li taqdi lill-attur u toffrilu s-servizzi professjonali tagħha, hija dahlet f'relazzjoni kuntrattwali mal-attur, b'obbligu li ssegwi d-dmirijiet legali u fiducjarji imposti fuqha u li jemergu mill-kuntratt ta' din ix-xorta. Dak li qed ikun allegat huwa inadempjenza ta' obligazzjoni, u allura il-preskrizzjoni tal-azzjoni ma hijiex dik ta' sentejn imsemmija fl-artikolu 2153 (ara "**Naudi v. Zammit**", deciza minn din il-Qorti fid-9 ta' Marzu, 1925) (Kollez. Vol. XXVI.i.54). **Dak li qed jigi allegat li sehħ mhux indipendenti u awtonomu mir-rapport kontrattwali li inholog bejn il-partijiet, u t-talba għad-danni hija meqjusa mhux biss meta jkun hemm agir delitjuż, izda anke u aktar meta jigi allegat agir bi ksur ta' kuntratt.**<sup>2</sup>

<sup>2</sup> Enfazi ta' din il-Qorti.

15. L-ilment tal-appellat huwa bbażat fuq il-fatt li sofra telf f'investiment li għamel fuq insidenza ta' John Caruana li kien ir-rappreżentant tal-appellanti, meta ġie likwidat parti minn investiment ieħor u sar investiment fil-prodott Lifemark. L-appellati jsostnu li dak il-prodott ma kienx adattat għalihom u kien ferm aktar riskjuż minn dak spjegat lilu minn John Caruana, u li kien l-uniku uffiċjal tal-appellanti li qatt iltaqaq miegħu. Fil-każ ta' martu, l-appellant jilmenta li qatt ma marret l-uffiċċju tal-appellanti u lanqas qatt tkellmet ma' xi rappreżentant tagħha. Meta l-appellanti kien ikollhom bżonn il-firma tagħha kienu jitolbuh jieħu ħsieb jitlobha tiffirma fejn ikun markat b'salib. Jilmenta li qatt ma ġew spjegati lilhom id-dokumenti li ffirmaw. L-appellat ċaħad ukoll li huwa jew martu qatt iltaqgħu ma' Erica Caruana li ffirmat id-dokumenti f'isem is-soċjetà l-appellanti. L-appellat ilmenta li dan kollu sar bi ksur tal-obbligi u d-doveri tal-appellanti *qua* kumpannija liċenzjata mill-MFSA li kellha d-dover tħares l-interessi tal-klijenti tagħha u mhux tħeggeġ li jagħmlu investiment kontra l-interessi tagħhom biex tieħu l-*commissions* minn fuqhom.
16. Applikati l-prinċipji surriferiti għall-fatti tal-każ odjern, **din il-Qorti tqis li l-ilment tal-appellat ma jistax jitqies indipendenti u awtonomu mir-rapport kuntrattwali bejn il-partijiet.** Għal din ir-raġuni, din il-Qorti hija tal-fehma li mhux applikabbli l-preskrizzjoni a tenur tal-artikolu 2153 tal-Kap. 16.
17. Jonqos għalhekk jiġi stabbilit jekk l-azzjoni odjerna hijiex preskritta a tenur tal-artikolu 2156(f) tal-Kodiċi Ċivili u li l-appellanti ukoll għamlet riferenza għalih.
18. L-appellat ma kkontestax li dik id-disposizzjoni tapplika għall-każ in eżami. Dak li hu kontestat hu minn meta bdew iġhadu l-ħames snin. F' dan il-kontest issir riferenza għall-artikolu 2137 li jipprovdli li l-preskrizzjoni tibda minn dakinhar li *'din l-azzjoni tista' tiġi eżerċitata'*. F'dan il-każ hi l-azzjoni għall-ħlas tal-kreditu li għaliha tapplika preskrizzjoni ta' ħames snin (ara artikolu 2156(f) tal-Kodiċi Ċivili). Ovvjament l-azzjoni hi għall-kumpens li jista' jagħti l-Arbitru skont l-artikolu 26(3)(iv) tal-Kap. 555.
19. In linea ta' prinċipji ġenerali fir-rigward ta' dan il-punt, din il-Qorti tagħmel riferenza għad-deċizzjoni tal-Prim'Awla Ċivili (mhux appellata) fl-ismijiet ***Axisa Karen Vs Vella James Et*** deċiża fit-28 ta' Ġunju 2017:-

*'Il-ħarsien ta' din ir-regola hu wieħed bażiku, tant li huwa dottrinalment aċċettat li l-impossibilità li wieħed jaġixxi trid tkun impossibilità indipendenti mir-rieda ta' dak li jkun, dovuta għal kawża barranija minnu, li huwa ma setax iwarrab;*

*Illu dan il-prinċipju jinbena fuq il-massima li actione non natae non praescribitur. L-awturi Baudry-Lacantinerie u Tissier f'dan ir-rigward jgħallmu li "Quanto alla*

*prescrizione estintiva, il suo corso comincia in principio a partire dal giorno in cui e' nato il diritto o l'azione che e' destinata ad estinguere...". U band'oħra jżidu jgħidu illi "La prescrizione estintiva in materia di diritti eventuali non decorre evidentemente se non dopo il verificarsi dell'evento che fa nascere il diritto rimasto fin allora puramente eventuale";<sup>3</sup>*

*Illi, hu x'inhu l-għajn tal-preskrizzjoni invokata mill-parti mħarrka, jaqa' dejjem fuq il-Qorti li tqis minn liema data tali preskrizzjoni bdiet għaddejja, u l-eċċezzjoni m'għandhiex tintlaqa' jekk mill-provi mressqin jew mill-atti tal-proċess dik id-data ma tkunx tista' tiġi stabilita;*

*Illi min-naħa l-oħra, ladarba tkun stabbilita d-data li minnha 'l quddiem tnisslet il-ħsara u beda għaddej iż-żmien preskrittiv, iċ-ċirkostanza dwar jekk il-parti mgarrba kenitx taf jew le li dik il-ġrajja seħħet ma tkunx rilevanti biex il-Qorti tqis jekk dak iż-żmien għaddiex jew għalaqx. Dan jingħad għaliex, fid-dawl tat-tagħlim imsemmi hawn fuq, "Hu risaput illi ddies a quo tal-preskrizzjoni jibda jgħodd minn meta ssir il-ħsara, u mhux minn meta dak li jkun jinduna bil-ħsara. Fil-kawża **Xuereb v Agius**, deċiża mill-Prim' Awla tal-Qorti Ċivili fil-31 ta' Ottubru, 1959, intqal illi: "il-preskrizzjoni tibda tgħaddi u timxi mill-jum li fih ikun ġara l-fatt illecitu li minnu jidderiva d-dannu, u mhux mill-jum meta l-parti leża tiġi taf bih". It-test huwa wieħed oġġettiv u mhux dipendenti fuq meta l-vittma jkun komdu li jinduna bil-ħsara. Din il-Qorti, Sede Inferjuri, fil-kawża **Mohnani v. Stivala**, deċiża fil-11 ta' Ġunju, 2010, qalet: "..... jibda biex jiġi registrat illi kif jingħad fl-Artikolu 2137 Kodici Ċivili, "bla ħsara ta' disposizzjonijiet oħra tal-liġi, il-preskrizzjoni ta' azzjoni tibda minn dak innhar li din l-azzjoni tista' tiġi eżerċitata, mingħajr ma jittiehed qies tal-istat jew tal-kundizzjoni tal-persuna li lilha din l-azzjoni tmiss". Hu spjegat mill-Qorti tal-Appell Supejuri illi "t-test li trid il-liġi allura kien dak oġġettiv, dipendenti mill-fatti li minnhom jorigina d-dritt tal-attur li jaġixxi, mhux it-test soġġettiv għall-persuna tal-attur u cioe` jekk din kenitx jew le f'kundizzjoni li taġixxi, tkun xi tkun ir-raġuni" ("**Raphel Micallef -vs Anthony Agius**", 6 ta' Ottubru, 2000). Evidentement, imbagħad, "iż-żmien hu dak li fih tkun twieldet l-obbligazzjoni, u li fih ikunu twieldu d-dritt u l-azzjoni konsegwenzjali" ("**Joseph Stivala -vs- Prof. Joseph Colombo**", Prim' Awla, Qorti Ċivili, 9 ta' Jannar 1953");*

*Illi, minkejja dan, tibqa' dejjem tgħodd ir-regola li l-parti li tqanqal leċċezzjoni tal-preskrizzjoni trid tippruvaha kif imiss u li, f'każ ta' dubju, dan imur kontra l-istess parti eċċipjenti. Minbarra dan, hu x'inhu l-għajn tal-preskrizzjoni invokata mill-parti mħarrka, jaqa' dejjem fuq il-Qorti li tqis minn liema data tali preskrizzjoni bdiet għaddejja, u l-azzjoni attriċi għandha tiġi miċħuda jekk mill-provi mressqin jew mill-atti tal-proċess dik id-data ma tkunx tista' tiġi stabilita;'*

20. L-appellanti rreferiet ukoll għas-sentenza tal-Prim' Awla tal-Qorti Ċivili fis-27 ta' Jannar 2003, **Malcolm Harwood vs Joseph Aquilina et** fejn il-qorti qalet li l-preskrizzjoni bdiet tgħadd minn meta x-xogħlijiet tal-appalt tlestew.
21. Fatti li huma rilevanti għall-finijiet tal-ewwel aggravju huma:
  - i. Il-parir ingħata fis-16 ta' Lulju, 2008;
  - ii. L-akkwist fil-prodott Lifemark sar fit-12 ta' Settembru, 2008;

---

<sup>3</sup> Enfażi ta' din il-Qorti.

- iii. F'Marzu u April 2010 l-appellat irċieva avvizi li kien ġie sospiż il-ħlas tal-imgħax u li kien qiegħed isir eżerċizzju ta' ristrutturazzjoni tal-investment;
  - iv. L-appellat irċieva cirkolari mingħand l-appellanti u datata 5 ta' April, 2011,<sup>4</sup> li fiha jingħad li kien ġie sospiż il-ħlas tal-prinċipal fuq il-Bonds kollha u b'hekk ser "... ser tħares il-valur tal-portafoll, u b'hekk ikunu qed jiġu mħarsa wkoll l-interessi tal-azzjonisti tal-Bonds". Fiha jingħad li l-issuer kienu għadu qiegħed jaħdem fuq pjan ta' ristrutturar u li kien beħsiebu jħabbar il-proposta fid-dettall. Dan ifisser li sa dak iż-żmien l-appellanti kienet qegħda tittama lill-appellat li ma kienx intilef il-kapital li nvesta.
  - v. **B'avviż tal-14 ta' Mejju, 2013 l-bondholders ingħataw update tal-prodott Lifemark.** Fih jingħad li fid-19 ta' Settembru, 2012 kien beda proċess ta' infurzar.
  - vi. Fl-14 ta' Jannar, 2016 l-appellat ippreżenta protest ġudizzjarju kontra l-appellanti u sejhilha sabiex tersaq għal-likwidazzjoni u ħlas ta' danni minħabba l-mod kif qdied id-dmirijiet tagħha;
  - vii. Fit-28 ta' Lulju, 2016 l-appellat ippreżenta l-ilment tiegħu quddiem l-Arbitru għas-Servizzi Finanzjarji.
22. Il-qorti ma taqbilx mal-appellanti li l-preskrizzjoni bdiet tgħaddi mid-data li tat il-parir lill-appellat sabiex jinvesti fil-Lifemark. F'dak l-istadju l-konjuġi Zahra kienu għadhom ma sofrew l-ebda preġudizzju fil-patrimonju tagħhom. L-investment seta' mar tajjeb jew mar ħażin. Hu veru li kien hemm żmien meta l-valur tal-investment beda niezze. Pero' hu evidenti li kien għad m'hemm xejn ċert. **L-investment kien għadu ma mmaturax**, u fl-avviżi li ntbagħatu lill-appellati intqal li kienu nformati li l-*issuer* kien fil-proċess li jagħmel *restructuring plan* u dettalji kienu ser jiġi jthabbru iktar 'il quddiem. Għalhekk żgur li sa dak iż-żmien ma kienx ċert li l-appellati sofrew preġudizzju fil-patrimonju tagħhom, fis-sens li ma kinux ser jirċievu lura l-kapital kollu li investew fil-prodott li l-appellanti tathom parir sabiex jinvestu fih.
23. Mill-provi li tressqu l-iktar kmieni li wieħed jista' forsi jgħid li l-appellant sofra t-telf fl-investment li għamel ma' martu f'Settembru, 2008 kien f'xi żmien wara April, 2011 meta allura kien ġie ddikjarat li l-prodott Lifemark kien falla. Il-preskrizzjoni bdiet tgħaddi minn dak iż-żmien u ġiet interrotta bil-protest ġudizzjarju tal-14 ta' Jannar, 2016. Minn dakinhar il-ħames snin reġgħu bdew igħaddu sakemm fit-28 ta' Lulju, 2016 l-appellat ippreżenta din il-kawża.
24. Għaldaqstant, tiċhad l-ewwel aggravju.

---

<sup>4</sup> Fol. 200.

## It-Tieni Aggravju.

25. Permezz tat-tieni aggravju l-appellanti tilmenta li l-Arbitru naqas milli jqis l-eċċezzjoni numru 7, u cioè l-effett tal-kriżi finanzjarja dinjija li grat ftit granet wara li l-konjuġi Zahra għamlu l-investment. Grajja li fil-fehma tal-appellanti twassal għal *casus*. Tikkontendi li *'fuq din l-eċċezzjoni ma setgħux jingiebu provi'* u kien fil-mansjoni tal-Arbitru li jindaga fir-rigward. Dan apparti l-fatt, skont l-appellanti, li l-avvenimenti tal-kriżi finanzjarja huma magħrufa għall-pubbliku.
26. Permezz tas-seba' eċċezzjoni, l-appellanti qalet li:
- 'it-talba għall-imgħaxijiet fpunt numru erbgħa (4) tal-ilment tagħhom hija kompletament infondata fil-fatt u fid-dritt; Illi apparti l-fatt li la l-kapital u lanqas l-imgħaxijiet ma kienu garantiti mis-soċjetà intimata, jiġi sottomess illi l-ilmentatur għamel l-investment de quo f' Lulju tal-2008 jiġifieri ftit qabel il-falliment ta' Lehman Brothers fil-15 ta' Settembru 2008 li kompli jiffa' s-swieq finanzjarji fl-akbar kriżi li qatt rat id-dinja mis-snin 1930 'l hawn. Għalhekk tenut kont tal-andament tas-swieq finanzjarji fiż-żmien in kwistjoni, l-ilmentatur ma jistax jassumu illi kieku hu u martu nvestew flushom f' investment ieħor il-kapital tagħhom kien ser jibqa sħiħ u/jew li kienu ser jaqilgħu xi imgħaxijiet għaž-żmien kollu tal-investment tagħhom kif qed isostni l-ilmentatur.'*<sup>5</sup>
27. Jirrizulta għalhekk li dik l-eċċezzjoni ngħatat limitatament fil-kuntest tar-raba' talba tal-konjuġi Zahra, ċjoe' t-talba għall-imgħax fuq is-somma kapitali li investew.<sup>6</sup>
28. Huwa minnu li l-Arbitru ma elaborax speċifikament dwar il-kriżi finanzjarja dinjija *'li faqqgħat ftit granet wara'* l-akkwist tal-investment in kwistjoni, kif allegat mill-appellanti.
29. Għalkemm l-appellanti semmiet il-kriżi finanzjarja tal-2008 fit-twegiba tagħha, fil-kuntest tal-fatt li ma ressqet l-ebda prova dwar l-allegat *casus*. Il-qorti ma taqbilx li l-Arbitru kellu jagħmel xi investigazzjoni minn jeddu. Il-provi jitressqu mill-partijiet. Mhemmx prova waħda li l-prodott Lifemark falla minħabba l-kriżi finanzjarja.
30. F'kull każ u bla ħsara għal dan, għalkemm il-kriżi finanzjarja hi *public knowledge*, huwa principju assodat fil-ġurisprudenza li **min jeċċepixxi l-casus irid jipprova mhux biss il-każ fortuwitu iżda jrid iressaq ukoll prova li d-**

---

<sup>5</sup> Fol. 244 – 245.

<sup>6</sup> Fol. 30.



**dannu kien inevitabbli u li huwa għamel dak kollu fil-kontroll tiegħu sabiex jiġi evitat id-dannu.<sup>7</sup>**

31. Ladarba l-Arbitru wasal għall-konkluzjoni li dan kien każ ta' *misselling*, ossija li l-ħsara li sofra l-appellant u martu kienet konsegwenza ta' nuqqas da parti tal-appellanti li tbiegħ lilu u lil martu prodott adattat għalihom, l-eċċezzjoni m'għandhiex bażi.
32. Bla ħsara għal dan, rigward ir-rata ta' imgħax stabbilita mill-Arbitru, is-sentenza appellata tipprovdi kif ġej:

*'Huwa diffiċli li l-Arbitru jpoggi b'mod preciz lill-ilmentatur fil-pozizzjoni fejn seta' kien kieku ma nvestiex fl-SIB, pero' meta qies il-profil tar-riskju tal-ilmentatur u fejn seta' investa dak iż-żmien, ihoss li r-rata ta' imgħax ta' 5% fis-sena tkun wahda gusta.'*

33. L-artikolu 26(3)(c)(iv) tal-Kap. 555 jipprovdi li:

*'Jekk l-ilment jinstab totalment jew parzjalment sostanzjat, l-Arbitru jista' jordna lill-provditur tas-servizzi finanzjarji jagħmel wahda jew iżjed minn dawn li ġejjin:*

...

*iv) li jħallas ammont ta' kumpens għal kull telf ta' kapital jew dħul jew danni sofferti mill-persunali tagħmel l-ilment minħabba fl-imgħiba li fuqha jkun sar l-ilment, mingħajr imgħax jew bl-imgħax, b'dik ir-rata raġonevoli u fil-parametri stabbiliti bil-liġi kif l-Arbitru jista' jiddeċiedi, fuq il-flus kollha jew xi parti mill-flus, u fuq iż-żmien kollu jew xi parti mill-perjodu bejn id-data li fiha l-imgħiba li fuqha jkun sar l-ilment tkun bdiet sad-data li fiha jsir il-ħlas;'*

34. In vista tal-provi li ressqu l-appellati,<sup>8</sup> liema provi ma jirriżultawx kontradetti mill-appellanti, ir-rata ta' 5% stabbilita mill-Arbitru ma tidhirx li hi irraġonevoli. L-appellanti ma ressqux argumenti li b'xi mod jistgħu jikkonvinċu mod ieħor lil din il-qorti.
35. Għaldaqstant, tiċhad l-aggravju.

**It-Tielet u r-Raba' Aggravji.**

36. L-appellanti tilmenta ukoll li rrispettivament minn kwalunkwe ksur regolatorju li seta' ġie ravvizat, l-Arbitru naqas milli jindaga x'kien in-ness kawżali għat-telf

<sup>7</sup> **Joe Caruana v. Philip Chircop & Sons Limited et**, deċiża mill-Qorti tal-Appell (Superjuri) fl-24 ta' April 2015.

<sup>8</sup> **Dok T** a fol. 197.

lamentat mill-ilmentatur appellat u jekk tali telf effettivament seħħ minhabba tort imputabbli lilha.

37. Permezz tar-raba' aggravju tilmenta mbagħad li anke kieku kellu jirrizulta xi ksur regolatorju, ir-rimedju mogħti mill-Arbitru ma kellux jinkorpora hlas favur l-ilmentatur appellat konsistenti f' dak effettivament mitluf minnu.
38. Għall-finijiet ta' prattiċità dawn l-aggravji sejrjn jiġi trattati f' daqqa.
39. Fl-evalwazzjoni tal-mertu tal-każ, l-Arbitru qal:

*'Dan il-prodott, l-SIB, kien ibbazat fuq negozju fil-pensjonijiet dwar il-hajja fis-sug Amerikan. Dan il-każ jitratta dwar il-bejgħ tal-prodott Keydata International Secure Income Bond, li kif jidher mill-brochure, ippronunzja ruhu bl-aktar mod enfatiku li jagħti qligħ ta' 7.5% kull sena fl-isterlina u 7% fis-sena fid-dollaru u l-ewro għall-perjodu ta' hames snin.*

*Is-Secure Income Bond Fund (SIB) kien investiment tal-kategorija asset-backed securities. Mingħajr ma wiehed joqgħod jidhol fid-dettal tal-istruttura legali (u kumplikata tiegħu), l-SIB kien jinvesti f'bonds (security bonds) li l-assi underlying tagħhom kienu poloz tal-assikurazzjoni fuq il-hajja ta' individwi Amerikani.*

*Min-natura tiegħu dan kien prodott kumpless.*

*Dan il-prodott, fost affarijiet ohra, falla għaliex l-analizi tal-aspettattiva tal-hajja/mewt tal-life-assured ma kienetx korretta. Aktar ma wiehed idum haj, aktar irid idum iħallas premium biex il-polza tibqa' hajja inkella tiflew fil-valur.*

*Dan johlq problema ta' likwidità biex tkompli ssostni finanzjarjament il-mudell kompost minn diversi poloz ta' assikurazzjoni fuq il-hajja.*

*Dan kien riskju li hafna analisti ma tawx kazu. Imma kien, fil-fatt, aspett importanti hafna. Minhabba l-avvanzi fil-medicina, hafna nies jibqgħu jghixu għal zmien itwal u b'hekk, il-premium irid idum jithallas għal numru ta' snin aktar.*

***Jekk l-analisti u nies professjonali li kellhom esperjenza biex janalizzaw dawn il-prodotti ma waslux għal dan, allura lanqas wiehed jistenna li retail investor, bħalma kienu l-ilmentatur u martu, kellhom ikunu f'qagħda li jagħmlu dan.***

***Apparti l-fatt ukoll li l-isem SECURE INCOME BOND jagħti lill-investitur bla esperjenza x'jifhem li l-investment huwa wiehed sikur u bla riskji, jew riskji baxxi u limitati.***

*Jekk wiehed iħares lejn il-brochure tipiku tal-SIB jara li mal-ewwel faccata, bi prominenza kbira, hemm rati tajba ta' dhul (Annual Income Over 5 Years), ritratt*

*kbir ta' lighthouse (simbolu tas-serhan il-mohh) u b'indikazzjoni ta' x'inhuma l-beneficcji u l-kwalità tal-prodott:*

*'Aims to provide return of capital after 5 years: Bond invests in cash and assets by institutions rated 'A' or better by Standard and Poor's or equivalent; Quarterly income option available.'*

*Ghalkemm fl-istess brochure jissemma li jista' jkun hemm xi riskju għall-kapital, u jista' jkun hemm xi tnaqqis fl-ahhar, jew jekk tigbed l-investment qabel, però l-enfasi qieghda fuq il-beneficcji li kien joffri dan il-prodott.*

*Taht it-titolu **Benefits at a Glance** hemm dan it-test:*

- > Early investment bonus of 4%*
- > An investment with NO Stock Market Exposure*
- > Investing in cash and assets issued by institutions rated 'A' or better by Standard & Poor's or equivalent*
- > Available via banks, stockbrokers and direct investment*
- > Low minimum investment – Only GBP10,000 / USD20,000 / €10,000*
- > The bond will be listed on the Luxembourg Exchange*
- > The issue is regulated and authorised by the CSSF the Financial Regulator in Luxembourg*

- Hemm ukoll dan b'tipa kbira: **'A lower risk profile and a higher level of income allows you to receive the income you need without the worry of stock market falls.'***
- Fil-qiegh tal-pagna 9 hemm dan il-kliem: **'Capital is not guaranteed. Like all investments there are certain risks involved which are highlighted within the section 'Key Features'***

*Il-prodott kellu riskji – il-kapital ma kienx garantit, u kif kien se jmur kien pjuttost ibbazat fuq il-performance ta' prodotti ohra simili ta' dak iz-zmien, apparti l-mudelli matematici u l-assumptions li jigu ma' dawn il-mudelli.*

*Dak iz-zmien li nbiegh l-SIB, ma kienx investment b'riskju baxx. Anzi, kien investment f'kategorija ta' riskju pjuttost għoli, jekk xejn, għaliex kien ibbazat, fost affarijiet ohra, fuq assumptions matematici li jistghu ma javverawx ruhhom, kif fil-fatt gara.*

*Dan mhux qed jinghad with the benefit of hindsight, imma għaliex in-natura tal-prodott – li jinvesti f'bonds li jinvestu f'poloz tal-assikurazzjoni fuq il-hajja – u l-istruttura innifisha tal-investment kienu jagħmlu l-SIB investment riskju li ma kienx addattat għal retail investors kif kien l-ilmentatur u martu.*

*Meta gie mistoqsi jekk kienx sar due diligence fuq dan il-prodott, Michael Schembri, l-uniku xhud tal-provditur tas-servizz qal:*

*'Dwar il-product due diligence, biex nikkonkludu kienx riskju jew le dan il-prodott, ngħid li dak iz-zmien ma kontx għadni impjegat, però sirt naf li sar due diligence imma ma nafx kif sar.'*

*Hawn il-provditur tas-servizz kien evaziv u ma ta l-ebda dettal kif sar, jekk sar, dan id-due diligence tal-prodott.*

*Fi kwalunkwe kaz, kellu jirrizulta, minn due diligence serju, li dan il-prodott ma kienx addattat ghal retail clients bhalma hu l-ilmentatur.*

*Ir-riskji li jissemmew, b'tipa zghira hafna f'pagna 14, ma setghu qatt jigu apprezzati minn investitur retail.*

*Dawn it-tip ta' investimenti huma Asset-Backed Securities u huma prodotti kumplessi u ta' riskju gholi.'*

40. Minn dan hu ċar li l-Arbitru bl-ebda mod ma qal li l-falliment tal-prodott Lifemark kien tort tal-appellanti, li aġixxiet bħala intermedjarju sabiex il-konjuġi Zahra għamlu l-investment. Inutli għalhekk li l-appellanti tinsisti li ma kinitx hi li ġestiet l-investment *de quo*. Mill-apprezzament tal-provi, l-Arbitru kkonkluda li l-kaz kien wieħed ta' **misselling**.

41. L-Arbitru kompla jgħid:-

*'Ir-relazzjoni bejn il-provditur tas-servizzi finanzjarji u l-klijent hija, fost affarijiet ohra, regolata sew mid-Direttiva MiFID, kif ukoll mir-regolamenti tal-MFSA, li jorbtu b'diversi kundizzjonijiet lil min jinghata licenzja biex jopera bhalta provditur tas-servizzi finanzjarji mill-MFSA. Dawn ir-regolamenti, kif ukoll id-Direttiva MiFID, saru bil-hsieb li jiprotegu lill-konsumatur tas-servizzi finanzjarji, li jitqies li huwa f'pozizzjoni inferjuri għall-provditur tas-servizz li mistenni li jkun l-espert fil-qasam tiegħu, u li jagixxi qabel kollox fl-interess tal-klijent (in the best interest of the client).*

*L-Investment Services Rules (ISR, Part B1), mahruġin mill-MFSA, jistabbilixxu x'inhom u x'mhux prodott kumpless. Prodott isir kumpless jekk, fost affarijiet ohra, ma jaghtix liberta' lill-investitur jiddisponi jew jifdi l-prodott skont prezzijiet li huma accessibbli pubblikament jew jekk il-karatteristiki tal-prodott ma jistghux jigu mifhuma b'mod faċli mill-investitur retail, u b'hekk, ma jkunx f'qagħda li jagħmel decizjoni infurmata meta jigi biex jinvesti.*

*Għar-ragunijiet mogħtija aktar 'il fuq, il-prodott Keydata Lifemark SIB għandu jitqies bhalta prodott kumpless.*

*Galadarba prodott jitqies li huwa kumpless, allura l-provditur li jkun qed jagixxi f'advisory capacity, bhal f'dan il-kaz, irid jagħmel dak li jissejjah suitability test fuq l-ilmentatur li, fost affarijiet ohra, jinkludu: l-eta', l-impjeg jew in-nuqqas tiegħu, il-livell ta' edukazzjoni, l-esperjenza fl-investimenti, jekk qattx dahal qabel f'investimenti kumplessi, ecc.*

*Skont l-Investment Services Rules for Investment Service Providers tal-MFSA, Suitability Test irid jiddetermina:*

i. Jekk il-prodott finanzjarju li jkun ser jigi mibjugh **'meets the investment objectives of the client'**

ii. Jekk il-klijent ghandux **'the necessary experience and knowledge in order to understand the risks involved in the transaction'**

iii. Jekk il-klijent huwiex **'financially able to bear any related investment risk consistent with his investment objectives'**

Fl-ewwel lok irid jitqies jekk, f'dan il-kaz partikolari, il-prodott mibjugh mill-provditur tas-servizz kienx jilhaq l-ogetti tal-klijent. L-ilmentatur u martu riedu prodott, li ghalkemm seta' kien fih certu riskju, (bhal kull prodott finanzjarju iehor), ma riedux prodott b'riskju kbir. In kontro-ezami Angelo Zahra xehed hekk:

'Mistoqsi jekk ghidnilhomx li rridu riskju jew riskju gholi nghid li riskji dejjem hemm anke l-bank, pero` mhux riskju gholi. Nghid illi mhux li ma jkun hemm riskju xejn, pero` ghidtilhom ma rridx riskju gholi.'

Din ix-xhieda ma gietx kontradetta, ghaliex min bieghlu l-prodott ma ttellax jixhed mill-provditur u min xehed ma kienx ghadu impjegat mall-provditur meta nbiegh il-prodott. L-Arbitru m'ghandux ghalfejn ma jemminx ix-xhieda ta' Angelo Zahra, ghaliex kif xehed hu stess, hu u martu kienu t-tnejn pensjonanti meta sar l-investment, u f'dik l-eta`, hadd ma jkun irid jissogra dak, li b'tant sagrificcji, jkun irnexxielu jgemma' wara hajja twila ta' xoghol. F'dik l-eta`, il-klijent ikun irid izid dhul iehor mal-pensjoni u mhux li jkabbar il-kapital.

It-tieni rekwizit huwa li l-klijent irid ikollu esperjenza bizzejjed biex jifhem il-portata ta' dik it-tranzazzjoni.

Huwa minnu li l-ilmentatur kien diga` kellu xi investimenti ohra, pero` l-ebda wiehed mill-investimenti li kellu l-ilmentatur ma kien kumpless kif kien l-SIB, u ghalhekk, l-ilmentatur ma setax jifhem kemm kien fih riskju dak il-prodott.

Huwa kien ta l-fiducja tieghu lill-provditur li serraflu rasu li l-prodott ma kienx riskju.

Huwa ta' relevanza kbira li kien il-provditur tas-servizz li ha l-inizjattiva sabiex l-ilmentatur u martu jinvestu fl-SIB. L-ilmentatur xehed:

'Jien nghid li meta semmejt lis-Sur Caruana dwar li beda jissuggerixxi b'certu hegga, jien nghid li dan baqa' jinsisti. Dan kien meta kien baghat ghalija u qalli li ried ikellimni urgenti u qalli li l-Aberdeen kien sejjer il-bahar u l-ahjar li nnehhuhom minn hemm u npogguhom fil-Keydata. Nghid li jiena gejt iffittat biex niswicca u, barra minn hekk, qalli li fejn qed jissuggerixxi hu, fil-Lifemark Secure ghal 5 snin.

Il-provditur tas-servizz jikkonferma hu stess li dan is-Sur Caruana ma kienx awtorizzat mill-MFSA biex jaghti dan is-servizz. U dan juri nuqqas ta' diligenza serja mill-provditur tas-servizz.

*Id-difiza tal-provditur bazikament tistrieħ fuq il-File Note li ffirmaw l-ilmentatur u martu. Il-provditur jghid li din il-File Note tirrappreżenta dak li jkun gara waqt it-tranzazzjoni. Imma ma jidherx li kien il-kaz fil-kaz odjern, għaliex mart l-ilmentatur lanqas biss kienet prezenti, għax iffirmit il-File Note id-dar tagħha mingħajr spjegazzjoni ta' xejn. Il-provditur jghid li dan kien htija tal-ilmentatur li ried jagħmel l-affarijiet wahdu. L-Arbitru hu tal-fehma li r-responsabbilta' taqa' fuq il-provditur li jara li, qabel ma persuna tiffirma, jkun fiehem lil dik il-persuna dak li se li ser tiffirma, għaliex dan huwa negozju kumpless li, persuni ordinarji bħal l-ilmentatur u martu, jkun jinhtiegu l-gwida ta' min ikun jifhem aktar minnhom.*

*Għalkemm il-provditur jghid li mill-File Note jirrizulta li l-klijenti kienu konxji tar-riskju li dahlu għalih, l-Arbitru jinnota li din il-File Note hija b'tipi zghar hafna u bilkemm tista' tinqara, kif ukoll fiha hafna ittikkjar ta' kaxxi li suppost jindikaw li dik l-informazzjoni giet moqrija u spjegata lil min ikun se jiffirmaha.*

*Il-provditur ma gab l-ebda prova biex jipprova dan; anzi, Angelo Zahra, fix-xhieda tiegħu, xehed li ma kienu spjegawlu xejn minnha u, peress li l-mara tal-ilmentatur ma kienetx prezenti, (għax iffirmita d-dar), allura hemm prova bil-maqlub.*

*L-Arbitru jaqbel mal-argument tal-Prim'Awla tal-Qorti Civili, f'kaz simili għal dan, li mhux bizzejjed li xi hadd jiffirma dokument, imma jrid ikun konsapevoli ta' dak li jkun qed jiffirma u jifhem is-sinifikat ta' dik it-tranzazzjoni. L-obbligi fuq il-provditur huma cari ...*

...

*Barra minn hekk, din it-tranzazzjoni hija wahda bejn konsumatur u kummercjant u għalhekk taqa' taħt il-Kap. 378 tal-Ligijiet ta' Malta, fejn il-konsumatur jitqies li qieghed f'sitwazzjoni inferjuri u ta' skwilibriju għal dik tal-kummercjant, u għalhekk, il-klijent irid jigi ttrattat b'mod gust (fair) mill-kummercjant ... M'hemmx dubju li l-ilmentatur u martu qagħdu fuq dak li qalilhom is-Sur Caruana li, minkejja li ma kienx awtorizzat jagħti dawk is-servizzi mill-MFSA, thalla jinnegozja mal-ilmentatur mill-provditur tas-servizz odjern.*

*L-ilmentatur qatt ma kien sema' bl-SIB u kien il-provditur tas-servizz li nsista miegħu meta, b'mod ingust, qallu li l-investment li kellu kien sejjer il-baħar u kellu 'jiswicca' għall-SIB.*

*L-Arbitru ma jara l-ebda skop iehor fl-agir tal-provditur hliet li kien qed ihajjar lill-ilmentatur jidhol fl-SIB biex ikun jista' jieħu l-kummissjoni. Dan zgur li ma kienx, kif tghid il-MiFID, fl-ahjar interess tal-klijent.'*

42. Fir-rigward ta' dak li qal l-Arbitru, din il-qorti ser tagħmel l-osservazzjonijiet tagħha fil-ħames aggravju. Għall-finijiet tat-tielet u r-raba' aggravju huwa bizzejjed li jigi stabbilit li l-Arbitru kkonkluda li l-prodott ma kienx *suitable* u *appropriate* għalihu għal martu. Għaldaqstant, kien hemm ness bejn it-telf lamanetat mill-ilmentaturi u t-tort imputabbli lill-appellanti.

43. A tenur tal-artikolu 26(3)(ċ) tal-Kap. 555:

*'Jekk l-ilment jinstab totalment jew parzjalment sostanzjat, l-Arbitru jista' jordna lill-provditur tas-servizzi finanzjarji jagħmel waħda jew iżjed minndawn li ġejjin:*

...

*(iv) li jhallas ammont ta' kumpens għal kull telf ta' kapital jew dħul jew danni sofferti mill-persuna li tagħmel l-ilment minhabba fl-imgħiba li fuqha jkun sar l-ilment, mingħajr imgħax jew bl-imgħax, b'dik ir-rata raġonevoli u fil-parametri stabbiliti bil-liġi kif l-Arbitru jista' jiddeċiedi, fuq il-flus kollha jew xi parti mill-flus, u fuq iż-żmien kollu jew xi parti mill-perjodu bejn id-data li fiha l-imgħiba li fuqha jkun sar l-ilmentkun bdiet sad-data li fiha jsir il-ħlas;'*

44. Ladarba l-appellanti bieghet lill-appellat prodott finanzjarju li ma kienx xieraq għailhu għal martu, l-Arbitru bla dubju kien pjenament ġustifikat li jiddeċiedi li l-appellat għandu dritt jiġi rifiuż l-ammont sħiħ minnu pretiż.

## **Il-Ħames Aggravju.**

45. L-appellanti tilmenta ukoll li fil-mertu, il-konklużjoni tal-Arbitru hija bbażata fuq apprezzament ħażin tal-fatti u l-provi miġjuba quddiemu. Fil-qosor, tilmenta li: (i) l-analiżi tal-investment li għamel l-Arbitru hija nkorretta; u li (ii) ir-raġuni mogħtija mill-Arbitru għalfejn l-investment falla hija ukoll inkorretta. Tinsisti li l-prodott in kwistjoni ma kienx wieħed ta' riskju għoli u li l-appellat kien bniedem kapaċi jifhem ir-riskji nvoluti. Targumenta ukoll li l-ilmentatur appellat ħa l-*File Note* id-dar biex tiffirmaha martu u għalhekk kellu l-opportunità jaqraha fil-kumdita ta' daru; li l-livell ta' edukazzjoni tiegħu ma kienx baxx tant li laħaq direttur mal-Gvern u kien ilu jinvesti ħames snin. Issostni ulterjorment li l-Arbitru żbalja meta skarta l-importanza tal-*File Note*. Skont l-appellanti, hemm għalhekk raġunijiet gravi biżżejjed biex din il-Qorti tirrevedi l-mertu.
46. Jibda biex jingħad li għal dak li jirrigwarda l-apprezzament tal-provi, hu magħruf li din il-Qorti ma tiddisturbax legġerment id-diskrezzjoni tal-Qorti tal-Prim' Istanza. Il-Qorti tal-Appell (Superjuri) fis-sentenza ***Dr Frank Portelli vs Dr Josella Farrugia nomine et*** tad-19 ta' Lulju, 2019, qalet:

*"13. Illi din il-Qorti ttenni li meta jitqajjem quddiemha aggravju ta' appell li jolqot l-apprezzament tal-provi li jkun sar minn qorti tal-ewwel grad, hi tħares b'reqqa lejn l-istedina li tkun qiegħda ssirilha biex tagħmel valutazzjoni tagħha ta' dawk il-provi minflok dik tal-ewwel Qorti. Għalkemm din il-Qorti għandha tara u tifli dik il-valutazzjoni, m'għandhiex taqbad u twarrabha jekk ma jkunx hemm raġunijiet tabilhaqq serji biex tagħmel dan. Il-funzjoni ta' reviżjoni li trid tagħmel din il-Qorti ma jwasslu bilfors biex twarrab id-diskrezzjoni tal-eżercizzju tal-apprezzament tal-provi li jkun sar mill-ewwel Qorti bħallikieku ma sar xejn. Għall-kuntrarju, jekk*

*jirriżulta li l-apprezzament tal-provi li jkun sar mill-ewwel Qorti huwa wieħed sostnut mill-provi li jinsabu fl-atti, u li l-konklużjonijiet tas-sentenza appellata jkunu s-sintezi tar-raġunament mibni fuq dawk il-provi u tħaddim xieraq tal-liġi dwarhom, din il-Qorti ma twaqqax dik id-diskrezzjoni”.*

47. Jiġi ribadit li mhux kontestat li l-*issuer* tal-prodott li nbiegħ lill-appellati ma kinitx is-soċjetà appellanti u tant anqas ma ġie allegat jew deċiż li kienet il-kaġun tal-andament hażin tal-prodott finanzjarju in kwistjoni.
48. Filwaqt li l-appellanti tiddikjara li dan ma kienx il-każ għaliex l-investment in kwistjoni kien ta' riskju baxx u l-appellat kien bniedem kolt u ta' esperjenza biżżejjed biex jifhem ir-riski involuti, tonqos tindirizza l-fatt li fl-aħħar mill-aħħar, John Caruana, ir-rappreżentant tagħha li ta l-parir lill-appellant biex jagħmel l-*iswitch* mill-investment li huwa u martu kellhom fl-*Aberdeen* għall-investment *de quo*, fiż-żmien in kwistjoni ma kienx bniedem awtorizzat mill-MFSA biex jagħti dak is-servizz.<sup>9</sup> Fil-fehma tal-qorti, dan il-fatt waħdu ukoll huwa biżżejjed sabiex tirrespingi dan l-aggravju.
49. Bla ħsara għal dan, u għall-finijiet ta' kompletezza din il-Qorti sejra ukoll tindirizza l-kwistjoni tal-*File Note* li l-appellanti tant tistrieħ fuqha.<sup>10</sup> Fl-ewwel lok John Caruana ma xehedx biex jikkonferma l-kontenut ta' l-istess. Lanqas ma xehedu John Rusher, *head of sales*, jew Erica Caruana, l-*financial planning manager* li ffirmat l-istess *file note*.<sup>11</sup> Skont l-appellat, la huwa u tant inqas martu, li kienet iffirmit il-*file note* id-dar mingħajr l-ebda spjegazzjoni da parti tas-soċjetà appellanti, qatt ma Itaqgħu ma John Rusher u Erica Caruana. Dan il-fatt ma jirriżultax kontestat u jsegwi għalhekk li Erica Caruana ma setgħat qatt tiddikjara li hija personalment spjegat il-prodott in kwistjoni lill-appellat u martu kif dikjarat fl-istess dokument. L-appellanti tippretendi iżda li l-Qorti tinjora dan kollu.
50. L-appellanti ppretendiet ukoll li l-Arbitru jqis is-servizz mogħti bħala wieħed ta' *'promote and sell'*. Dan minkejja li l-*KYC forms* kompilati minn John Caruana<sup>12</sup> stess jixhdu il-kontra.<sup>13</sup> Fihom hemm stampat li t-tip ta' servizz li ngħata kien *'Advisory'*.
51. Apparti dan, jiġi osservat insoltré li l-*File Note* in kwistjoni:

---

<sup>9</sup> Fol. 58 u 729.

<sup>10</sup> **Dokument D** a fol. 46.

<sup>11</sup> Fol. 57.

<sup>12</sup> Fol. 64 (faċċata ta' wara).

<sup>13</sup> Fol. 61, 77.



- (i) hija dokument *standard form document*;
- (ii) tuża kliem li mhux neċessarjament jinftiehem minn persuna li mhux teknika fis-servizzi finanzjarji; u
- (iii) hija miktuba b'tipa verament zgħira u diffiċilment legġibbli.

52. F' kull każ, dwar ir-riskju nvolut, il-*File Note* in kwistjoni li tant tistrieġ fuqha l-appellanti taqra hekk:

- '1. Value of these investments and the income derived, can go down as well as up and you may get back less than the amount invested. Also if the investment in currency fluctuations may have an adverse effect on the value of your investment.
- 2. Currency fluctuations may have an adverse effect on the value of your investment.
- 3. Past performance is not a guide to the future ...'

53. **Din hija *disclaimer* ġenerika li ma tammonta għall-ebda informazzjoni speċifika dwar ir-riskju reali u partikolari tal-investment in kwistjoni. Hi dikjarazzjoni li normalment issir sabiex il-financial advisor ifarfar mir-responsabbiltà tal-parir li jkun ta lill-klijent sabiex jinvesti fi prodott partikolari. Kull investment jaf jitla' u jinzel iżda mhux kull investment iġorr miegħu l-istess livell ta' riskju. Imkien ma jirriżulta x' kienu r-riskji marbuta speċifikament mal-investment f' *Lifemark SA – Secure Income Bond Issue 5*. Inoltre lanqas mhu biżżejjed li l-appellanti tistrieġ fuq dak li jingħad fil-brochure tal-prodott. Financial advisor għandu jagħmel ir-riċerka indipendenti tiegħu, u jidentifika u jispjega b'mod ċar u li jiftiehem ir-riskji partikolari tal-investment partikolari li jkun ippropona lill-klijent. Hekk biss ikun qiegħed jaqdi parti mid-dmirijiet tiegħu lejn il-klijent.**

54. In kontro-eżami l-appellat jgħid li ma jafx jekk tawħx dokumenti oħra jew iffirmax dokumenti oħra apparti l-*file note*. Din il-Qorti hi tal-fehma li f'kull każ, kien jispetta lill-appellanti tagħmel it-test tas-*suitability* tal-investment in kwistjoni għall-appellat u martu u l-fatt li forsi tat kopja tal-*brochure*<sup>14</sup> tal-prodott in kwistjoni lill-appellat ma jfissirx li eżonerat ruħha milli tagħmel dak l-eżerċizzju. Kien jinkombi fuqha is-soċjetà appellanti li filwaqt li tara li l-prodott offrut lill-appellat u martu kien xieraq għalihom u tipprovdihom id-dokumentazzjoni relattiva, tispjegalhom ukoll il-prodott in kwistjoni b' mod li setgħu jifhmu r-riskju reali li dan l-investment kien iġorr miegħu.

---

<sup>14</sup> Fol. 193 *et seq.*

55. Mill-fatti rizzultanti lil din il-Qorti, hija konvinta li dan ma kienx il-każ. L-uniku rappreżentant tal-appellanti li qatt iltaqa' ma l-appellat, John Caruana, ma kienx awtorizzat jagħti *advisory services* fiż-żmien in kwistjoni. Dan apparti l-fatt li min-naħa tal-appellanti ħadd qatt ma ltaqa' ma mart l-appellat. Fiċ-ċirkostanzi partikolari hu għal kollox eskluż li l-appellanti għamlet dak it-test li għandha obbligu li tagħmel fil-każ ta' parir lil *retail clients* kif kienu l-konjuġi Zahra.
56. F' kull każ, din il-Qorti ma gietx konvinta b'xi argument tal-appellanti li jista' jikkonvinciha li għandha twarrab il-konklużjonijiet tal-Arbitru, u dan fir-rigward tal-livell ta' r-riskju u l-kumplessità inerenti fil-prodott in kwistjoni, kif ukoll li l-prodott propost ma kienx addattat għall-konjuġi Zahra. Għalkemm l-appellat ma kienx bniedem illitterat u kellu investimenti preċedenti oħra, waħdu ma jfissirx li huwa kien f' pożizzjoni li jifhem ir-riskji partikolari nvoluti fl-investment *de quo*.
57. L-aggravju hu miċħud.

### **Is-Sitt Aggravju.**

58. Permezz tas-sitt aggravju tagħha, l-appellanti tilmenta ukoll mill-fatt li d-deliberazzjonijiet tal-Arbitru inkludew apprezzament ta' dokumenti li l-esponenti kienet talbet l-isfilz tagħhom mill-istadju bikri tal-każ, fir-risposta tagħha, u saħansitra oralment waqt is-smiegħ tal-proċeduri, u liema talba la giet permessa li tiġi verbalizzata u li giet daqstant oralment miċħuda, u mingħajr l-ebda eżitu bil-miktub, liema kunsiderazzjonijiet kienu ta' preġudizzju għas-smiegħ u d-decide tal-każ. Senjatament, tilmenta mill-fatt li l-Arbitru rrefera għall-każ fl-ismijiet ***Evelyn Farrugia et vs GlobalCapital Financial Management Ltd*** stante li l-istess għadu *sub judice* kif ukoll mill-fatt li rrifjuta jirreġistra t-talba tagħha għall-isfilz ta' dokumenti oħra eżebiti mal-ilment tal-appellat.
59. Fl-ewwel lok, m'hemm xejn x'izomm lill-Arbitru milli jikkunsidra sentenzi tal-Prim' Istanza li dwarhom ikun għad hemm appell pendenti. F'kull każ, dak deciz fl-ismijiet ***Evelyn Farrugia et vs GlobalCapital Financial Management Ltd***, strettament jorbot biss il-partijiet f'dik il-kawża b' dan illi f' każ li il-Qorti tal-Appell (Superjuri) kellha tvarja s-sentenza tal-Prim' Istanza, ma jfissirx awtomatikament li l-kunsiderazzjonijiet tagħha jkunu japplikaw għall-każ odjern.
60. Rigward l-allegata talba għal sfilz ta' dokumenti oħra, l-appellanti lanqas m'għandha raġun. Jekk hija riedet tifformalizza t-talba tagħha setgħet tagħmel talba bil-miktub f'dak is-sens u tinsisti li jingħata provvedimenti. Inoltre, lanqas

ma tressqu raġunijiet li jistgħu jissodisfaw lil din il-qorti għalfejn id-dokumenti kellhom jitneħħew mill-atti.

**Is-Seba' Aggravju.**

61. Finalment l-appellanti tilmenta li l-imgħax ma kellux jibda jiddekorri minn meta ngħata s-servizz.
62. Kuntrarjament għall-każistika kkwotata mill-appellanti, la darba dan kien każ ta' *misselling*, a tenur tal-Kap. 555 ma hemm xejn x'izomm lill-Arbitru milli jakkorda lill-appellat imgħax mid-data meta ngħata parir li ma kienx *suitable* għalih.

**Għal dawn il-motivi tiċhad l-appell bl-ispejjeż kollha kontra l-appellanti.**

Anthony Ellul.